


UKUPOKA IMPONGOLO YA MULWANI PANUMA YA KWESHIWA

 Kuti mwasunguka ukuti...Namwishiba, Ninkwatako itontonkanyo ilinono, ilya, kumona abantu ukwiminina ilyo tulebelenga Icebo. Bushe teti mutemwe ico? Tuleminina mukupela umucinshi, tuleminina ukulola ku calo cesu, cinshi teti twiminine pa mulandu wa Cebo nomba?

2 Ilyo tucili natwiminina pa kashita fye akanono. Nalebelenga ulupapulo lumo, tapakokwele sana, kabili Naletontokanya mailo ubushiku pali balya abantu abaiminineko Kristu. Nga cakutula taulati ucite ico, bushe teti ucite ico ilelo?

3 Kwaliko kabila wa mbila nsuma uwamaka, papita imyaka amakumi cine lubali na ine, Ndefilwa ukwibukisha ishina lyakwe. Ndetontokanya kuti lyaba Arthur McCoy, kabili alifwile. Kabili bushiku bumo alikwete iciloto ukutula naya mu Lulumbi. Kabili aishileya pa Mpongolo, elyo atiile tabamusuminishe ukwingila. Kabili atiile, “Nine Arthur McCoy ukufuma ku United States. Nine kabila wa mbila nsuma.”

4 Elyo kasunga wa mpongolo aishile ingila, (nomba ici cali ciloto), kabili aishile ingila, no kutila, “Nshilesanga ishina lyobe nangu pamo.”

Nao atiile, “Cisuma, Nali kabila wambila nsuma.”

Ena atiile, “Mukwai, Nde. . .”

5 Nao atiile, “Cisuma, bushe kuliko ishuko ilya kuti. . . Paliko pamo apalubene.”

6 Ena atiile, “Awe, mukwai. Ninkwata Ibuuku apa. Nshile sanga ishina lyobe nangu pamo.”

Kabili nao atiile, “Cisuma, bushe kuti Nacita icili conse pali ici?”

7 Ena atiile, “Kuti limbi walomba ukuilishanya umulandu obe ku Cipuna ca Bupingushi ica Buuta.” Lesa, ngafweni. Nshilefwaya ukuya kulya.

8 Nao atiile, “Cisuma, nga cakutula ekwingaba ishuko lyandi, Ninshi kuti Nalomba ukuilishanyako umulandu wandi.”

9 Kabili atiile nomba atontonenye ukutula limbi nafumapo, elyo palya pene. . . Kabili ilyo atendeke ukuya, atiile kwaliisa fita, elyo kwaisa tendeka ukubuuta na kabili ukubuuta, elyo atiile caali kwati takwali incende iili yonse iyo ulu Lubuuto lwapwile, nomba aisangile pakati ka Lwena. Kabili atiile Ena atiile, “Niani alepalamina ku Cipuna Candi ica Bupingushi?”

10 Nao atiile, “Nine Arthur McCoy. Nine kabila wa mbila nsuma, nalituma imyeo iingi ku Bufumu.”

Nao atiile, “Bushe ishina lyobe talya cisangwa mwi Buuku?”

“Iyoo.”

Atiile, “Elyo nomba uleilishanya ku Cilye Candi?”

“Ee, mukwai.”

11 “Walapokelela umulinganya. Ndekupingula ukupitila mu mafunde Yandi. Arthur McCoy, bushe walitalile aubepapo ubufi?”

12 Nao atiile, “Naletontonkanya ukuti Nali umuntu umusuma mpaka Naisa iminina muli lulya Lubuuto.” Ena atiile, “Nomba mu Cinso ca lulya Lubuuto, Nali umubembu.” Bonse tukaba filya fine. Kuti waumfwa ukuba uwa mutende pali kano kashita, nomba lolela mpaka ukafike Palya. Mutontonkanya cunfwika shani apa ilyo Alesuba? Ifyo wingomfwa uwacepa! Cikaba shani palya pa Cipuna ca Bupingushi ica Buuta?

Ena atiile, “Walitalile aubepapo ubufi?”

13 Nao atiile, “Natontonkenye ati Nali uwacishinka, lelo utuntu tumo utunono Naletontonkanya ati twaali utubufi utunono utwabuta, fyaluka ifikulu kabili ifya fiita Palya.”

Atiile, “Ee, mukwai, Nalibepapo ubufi.”

Atiile, “Bushe walitala awibapo?”

14 Atiile, “Natontonkenye Nali uwa cishinka pali ici, no kutila nshaibilepo,” nomba atiile, “Mucinsu ca lulya Lubuuto, Na—Na ilwike ukuti kwaliko utumilimo tumo ifi uto Naibimbilemo, utushali utwalungama.”

Atiile, “Ee, mukwai, Naliibapo.”

Atiile, “Ubupingushi bwandi . . .”

15 Kabili aali fye mupepi no kumfwa ubupingushi bwakwe, “Fuma pano kabiye ku mulilo wa muyayaya uwateyanishiwa kasebanya na bamalaika bakwe,” atiile amafupa yonse yaale akanika.

16 Atiile, “Naumfwile Ishiwi ilya emba ilyo Nshabala umfwapo mu mweo wandi.” Atiile, “Ilyo Naishile pilibuka no kulolesha, Namwene icinsu icayemba ico Nshabala monapo; icayemba ukucila ne cinso cakwa nacifyashi, ishiwi ilya emba ukucila umusango onse bamayo banjitiilemo.” Atiile, “Naliisa lolesha nashinguluka. Naishile umfwa Ishiwi, lyatila, ‘Tata, ico cacine, alibepale ubufi kabili taali uwacishinka. Nomba, palya pesamba lya chalo aali Njiminineko,’ atiile, ‘nomba Nalamwimininako mucifulo cakwe.’”

17 Eco Ndefwaya ukucitika Kulya. Ndefwaya ukumwimininako Ena nomba, pakuti, ilyo ilya nshita yaisa, Aisa iminina mucifulo candi.

18 Natubelenge ukufuma mu Kutendeka 22: 15, 16, 17, 18 amavesi.

Kabili malaika wakwa SHIKULU abilikishe kuli Abraham ukufuma ku muulu umuku walenga ibili.

Kabili atiile, Nailapa ne Mwine, efyasosa SHIKULU, pa mulandu wakuti iwe wacita ici cintu, taukenye no mwana obe, umwana obe umo wine fye:

Ukuti ukupaala Nkakupaala, . . . ukufusha Nkafusha ubufyashi bobе nga intanda sha mu muulu, kabili nga umusensenga uuli pa nembenembe ya bemba; kabili no bufyashi bobе bukapoka impongolo ya mulwani wa buko;

Kabili mu bufyashi bobе emo abanko shonse bakapaalilwa; pa mulandu wakuti naunakila ishiwi lyandi.

Natupepe.

19 Mweshifwe wa mu Muulu, buleni isambilisho nomba, Shikulu, kabili pyungeni kuli ifwe. Lekenі Umupashi wa Mushilo usende Ifyebo, Shikulu, ukufisha ku mutima onse. Pakutila twingakumanya ifyakwenekela fyesu mu kasuba kano, pantu fikalamba, Shikulu. Kabili Mwalitwebele ukulomba mukufusha, pakuti insansa shesu shingesula. Twalombela mwi Shina lyakwa Yesu. Amenі.

Kuti mwaikalako.

20 Nga kuti Napela umutwe we sambilisho ili, pa kashita fye akanono. Ishiwi lyandi nalinaka, emulandu wine Ningile ukupalamina ku fyakulandilamo. Ninjishiba ukuti tafileumfwika bwino, lelo tushipikishekofye pakashita akanono. Ndefwaya ukupela umutwe: *Ukupoka Impongolo Ya Mulwani Panuma Ya Kweshiwa.*

21 Iyashi lyesu liletendekela pa lyashi limo ilya kupapusha ilyakwa Abraham. Mwalishiba ukuti Abraham ni wishi ba bucishinka. Kabili no bulayo bwapelwe kuli Abraham. Kabili ukuba fye ubupyani nankwe, ukupitila muli Kristu, enshila fye tupokelelamo ubulayo, kupitila muli Abraham. Nomba, Abraham aalifye umuntu yaweyawe, lelo alitilwe na Lesa kabili aali uwacishinka kuli bulya bulayo. Ilintu Lesa alandile kuli ena, Abraham tabalile nangu ubushiku bumo atwishika lilya Ishiwi. Aikele bwino na Lyena. Nangula ifyakupitamо fyakosele shani, aikele bwino na Lyena.

22 Elyo nomba alilailwe umwana mwaume. Kabili alilolele imyaka makumi yabili na isaano pakupokelela ulya mwana, ukweba conse icapusanako kuli cena kwati tacali ifyo. Kabili elyo, kabili mu mwana uyu, emo aba nko shonse aba pano isonde baali no kupaalilwamo. Kabili ne cikalwe cali ica cishinka ku bwite bwaciko kabili ne Cebo ica lailwe.

23 Aali ica kumwenako kufyo ifye tulingile ukuba. Nomba ifwe, ukuba abafwa muli Kristu, twaba Ulubuto lwakwa Abraham.

24 Nomba, kwaali imbuto shibili isha kwa Abraham. Lumo lwali lubuto lwa ku cifyalilwa; lumbi nalo lwaali Lubuto lwa ku mupashi. Umo pali bene aali wa kucifyalilwa, ku mubili wakwe; uyu umbi aali Lubuto lwa cicetekelo cakwe, ici cetekelo, pakuti naifwe bene twingaba Ulubuto lwakwa Abraham ukupitila mubulayo bwa Cebo.

25 Kabili panuma aeshiwe imyaka amakumi yabili na isaano, kabili, mucifulo ca kunenuka, aishile koselako. Mwamona, nga tacacitike umwaka wa kubalilapo, umwaka wa cibili kuti caisaba icisungusho icikalamba, pantu califye ne myaka ibili. Kabili aishile longanya iyo imyaka, ilyo alekotelako, kabili no mubili wakwe waishile naka. No bufyashi bwakwa Sarah, ubufyashi, atemwa (bwaliisa) bwa lipwile. Kanshi namaka yakwe yalipwile, kabili kwali. . . Cifilwafilwa fye.

26 Bushe mwalitontonkenyepo ifyo Lesa aacitile palya? Mwamona, Taishile lenga fye ubufyashi bwakwe ukubwela epela. Pantu, ibukisheni, nga Alicitile cilya, nomba ibukisheni nga Alicitile cilya. . . tabaakwete amabotolo ifya ubumi na ifiletapo ubumi, muli shilya nshiku, ukupeela akanya, umukaka wa nombe. Mwamona? Nao alingille uku. . . Ena imishipashipa yakwe yalyumine. Kanshi tekuti Ena—Ena akwate. . . Calekabila icintu cimo ukucitika.

27 Nomba, lolesheni uyu umwanakashi, imyaka yakufyalwa umwanda umo, ukuya umwa kupapila. Umutima wakwe nga tawashipikishe. Caliba ica afya umwanakashi, imyaka amakumi yane, ukukwanisha. Umutima wakwe nga tawashipikishe. Eico namwishiba ifyo Acitile? Nga cakutila mwalailuka. . .

28 Nomba Ninjishiba abengi kuti bataalika. Nga kuti caba icalungama ukusosa ili ishiwi? Mwamona, Ine. . . Kuti limbi caba litontonkanyo lyandi fye.

29 Mwamona, Baibele li Buuku ilyapulamo. Lyalembwa ica kuti lyafiswa ku masukulu, abasambilila icipingo. Ni banga abaishiba ico? Yesu aatashishe Lesa. Aatile, “Namitasha Mwe Shifwe, Imwe Mwali Cifisa ku bamano kabili aba mucetekanya, no ku Cisokolola kutucece abo abangasambilila.” Li Buuku lya citemwiko. Ilyo icitemwiko cakwa Lesa caisa mu mutima obe, elyo wingsaba mucitemwiko na Lesa, elyo Aisokolola Umwine, mu bupilibulo bwa Baibele. Ubulondoloshi bwa Baibele ni Lesa Umwine ukulondolola amalayo Yakwe. Lelo, Baibele, Yalembwa pakati ka mishilwa.

30 Nomba, nga filya umukashi wandi, oh, aba umwanakashi umusuma saana mwi sonde lyonse, elyo mucine cine Nalimutemwa. Nao alintemwa. Eico nga Nafumapo pa nanda, balantumina kalata, ukutila, “We mutemwikwa Bill, buno bushiku Nalalikisha fye abana. Nacila capa ifya kufwala ilelo,”

natonse uto acicita, na fimbipo. Nomba alelanda fyonse ifyo mu nkalata. Nomba, mwamona, Nalimutemwa saana, twaba fye abaikatana muli bu umo, mpaka Na—Na belenga pakati ka mishilwa. Ndeshiba ifyo alefwaya ukulanda, mwamona, nangula nanjeba atemwa tanjebele, mwamona. Na—Na lishiba ifyo aaba, pantu citemwiko candi pali ena, kabili nokwiluka kwandi.

³¹ Cisuma, emusango Baibele ya lembelwemo. Mwamona? Ama—ama sambililo yakapitilila pamulu waciko; taba kacuiluke. Mwamona, mufwile ukuba mucitemwiko ne Cebo, Ena, “ukwishiba Ena.” Mwamona?

³² Nomba, nomba apa, lolesheni ifyo Aacitile. Nomba Abraham na Sarah bonse kabili baali abakote, “abapiluka munshiku,” efyo Baibele yasesele. Nomba tacali pa mulandu wakuti bali fye abantu abakokwele ukwikala kulya. Baibele yasosa aiti, “Baali abapilula munshiku shabo.”

³³ Nomba lolekesheni, palya pene panuma uyu Malaika aishile monekela, uo twalelandapo; uwali ni Elohimu, Lesa. Kabili Atiile, aebele Abraham, “Nkesa kutandalila ukulingana ne nshiku sha mweo.” Nomba lolesheni munshila yonse, baleba ica kupashanyako Ulukuta, inshila yonse.

³⁴ Nomba moneni. Ici eca citike. Nomba, Tawemye fye Sarah, no kuwamyi Abraham. Alibapilibwile no kubalenga ukuba umulumendo no mukashana. Nomba ico kuti caba iceni, nomba lolesheni icakonkelepo Icebo, kabili no kubika pamo. Icebo calisubwa, elyo ulingile ukusubwa ne Cebo. Nomba, ibukisheni, palya pene panuma ya ifi, palya pene panuma Malaika amonekele. . .

³⁵ Kuti namona ico, ilya imishishi yamfwi iyakwa Sarah, nakulu umwaice ne nsalu pa mabeya yakwe, kabili na ka dasti kapu akanono naikata ne nkonto, aleshinguluka. “Ine, ukukwata inshita iyi suma na shikulu wandi, kabili alikota, nao wine?” Mwamona? Kabili aali palya Abraham, umwefu wakwe uutali, naikata ne nkonto, pantu aali, uwakota.

³⁶ Kabili Ndemona, ubushiku bwakonkelepo akacelo, amapeya yakwe yatendeke ukololoka, ne cifutu cafumapo panuma yakwe. Imishishi yakwe yatendeke ukupilibuka. Baishile aluka mu bulumendo no bukashana. Ukulanga fye ifyo Akacita ku Lubuto lwa Bupyani bwakwa Abraham, mwamona, ilyo twa “pilibulwa, mukukapakapa kwe linso, no kulwilwa capamo.”

³⁷ Lolesheni ifya citike. Nomba lekeni nshininkishe ici kuli imwe. Nomba baimine ubulendo ukufuma palya pa ncende bali, palya pa Gomorrah; kabili no kuya kulya ku Gerar, mulya mu calo caba Pelishiti. Bushe mwacimona ici? Moneni intamfu, ifyo palepa. Patali sana ku bantu abakota nga aba.

³⁸ Elyo kabili, ukufuma apa, mu—mu calo caba Pelishiti kulya, kwaliko imfumu iyi lumendo iye shina Abimelechi, kabili yalefwaya umukashi. Kabili yalikwete bonse aba

abakashana aba Pelishiti abaemba, nomba ilintu amwene nakulubantu, atiile, “Alemoneka bwino ukumulolesha fye,” kabili ali mutemenwe, elyo no kukabila ukumupa. Ico cacine. Eya e. Mwamona, aali uwaemba. Mwamona?

³⁹ Alishile pilibulwa mu bukashana. Lolekesheni, aliingile uku, ukupaapa ulya mwana. Lesa alimulenga ukuba icilengo cipya. Kabili aalingile uku, uku kusha umwana. Kabili ibukisheni, Abraham, “umubili wakwe wali kwati untu wafwa,” kabili Sarah afwile ilintu Abraham aali. . . Isaki aali ne myaka amakumi yane na isano, Ni nctetekela, elintu Sarah aafwile. Kabili na Abraham aupile umwanakashi umbi akwete nabana cine lubali ukufumyako abanakashi, panuma ya ifyo. Amenii.

⁴⁰ Mwamona, mulebelenga pakati ka mishilwa. Cakupashanyako. Cilangisha palya ifyo Ena akacita ku Bana ba kwa Abraham. Ifyo tulepalamina nomba line fye, eico uku itutumuna kwesu na fimbipo tafipanga ubupusano nangu bumo, mwe fibusa. Ne mishishi yesu iya mfwi ne fili fyonse, tafyakwata incito apa. Twilolesha kunuma. Natuloleshe kuntanshi paco tuleisako.

⁴¹ Kabili ibukisheni, ici icishibilo ico tulemona, caali ecishibilo cakulekelesha ico Abraham na Sarah wakwe amwene, ilintu umwana wabulayo talati afyalwe. Natucetekela tuli pali ilya insa.

⁴² Icolwe, panuma umwana talati afyalwe. . . Kuti mwaelenganya Isaki, uwali ne myaka amakumi yabili na ibili; umulumendo umusuma, uwa mishishi iya pombana, namenso aya fitulukila? Kuti naelenganya ifyo ulya nyina aumfwile; umwanakashi umusuma, na kabili, nawishi wine. Kabili bushiku bumo, Lesa atiile, nomba, ica kumwenako fye; twalifuma munshila, insa ilingile ukwisa. “Nalukupanga wishi wa nko shonse, ukupitila muli uyu cilumendo, nomba Ndefwaya ubule uyu cilumendo no ku mutwala ku lupili ulo Nalakulanga, elyo Ndefwaya uye umwipaye kulya, umupele ilambo.” Bushe kuti mwaelenganya ico?

⁴³ Nomba tamulati muye mukweshiwa muli uyo musango. Tacita ifyo nomba. Ico cali cakumwenako, ifinshingwa.

⁴⁴ Bushe Abraham alitinine? Awe, mukwai. Abraham asosele ifi, “Ndi uwashininkisha ukuti Ali uwakumubusha ukufuma kubafwa, pantu Namupokelele nga umu uwafumine ku bafwa. Kabili nga cakuti ico icipope icakwa Lesa canjebele ukucita ici, kabili Naikala uwacishinka kuli cena, elyo cali icayana, ukumpela umwana; Lesa teti afilwe ukumufumya ku bafwa; kulya uko Namufumishe, nge cakusambililapo.”

⁴⁵ Yangu, iwe, we cibusa! Nga Lesa amupela imwe ba Pentecostal Umupashi wa Mushilo, ukulandila mundimi, kuti mwalundapo ubwingi nshi ukucetekela amaka Yakwe aya bundapishi, kabili no busuma Bwakwe kabili no luse! Nga

Alicitile ico, ukupusana na bonse abasambilile icipingo mu calo! Batiile tekuti cicitwe, lelo Lesa alicitile ico pantu Alilaile. Eico iminina ne Mfuti yobe, Icebo cobe, Ulupanga lobe, cetekela Icebo cakwa Lesa. Lesa eflyo asosele, teti cicile apo!

⁴⁶ Lolekesheni, nomba, camusendele inshiku shitatu ubulendo ukufuma kulya, pa finama ifiletwapo pakati ka punda na kabalwe. Nomba kuti Naenda, ilyo Naali mu fya kulonda incende, Naleenda ama mailoshi amakumi yatatu cila bushiku, ukupita muciswebebe; elyo twalikwete amakasa ayakosa, mukusosafye. Lelo aba abaume, inshilafye iya kwendelamo, yali limbi kunina pali punda atemwa—atemwa ukwenda. Kabili aendele inshiku shitatu ukufuma uko aleikala, elyo atontele amenso yakwe, mulya muciswebebe, no kumona ulupili apatali.

⁴⁷ Abuulile Isaki no kumukaka amaboko. Ico, bonse twaishiba, mu Kutendeka 22 apa, cipasho cakwa Kristu. Ukumuninika pa lupili, ukumukaka, nga filya Yesu bamuninike pa lupili, Ulupili lwa Kauvali; icipasho cakwa Lesa alepela Umwana Wakwe, nakuba.

⁴⁸ Lelo ilintu bafikile palya, kabili aali uwanakila, Isaki atendeke ukulatunganya. Aatile, “Tata, inkuni ishi shili apa, ne cipailo ici, umulilo uli apa, nomba ilambo lili kwi?”

⁴⁹ Kabili Abraham, ukwishiba ico mumutima wakwe, libe Icebo cakwa Lesa naciminina palya, atiile, “Mwana wandi, Lesa aleepelela Umwine ilambo.” Ainike incende, “Lesa Uupeela.”

⁵⁰ Kabili ilyo akakile umwana wakwe, aali uwanakila imfwa; ukumutwala pa cipailo, aisa fumya umwele mucikwama, no kutendeka ati epaye umwana wakwe. Kabili, ilyo aali fye mupepi no kucita ico, Icintu cimo caishile ikata ukuboko kwakwe, kabili no kutila, “Abraham, imanika ukuboko kobe.”

⁵¹ Kabili pali kalya kene kashita, sukusuku ali lilile, kunuma yakwe, na masengo yakwe nayekatwa mu ciswebebe.

⁵² Bushe mwalitontonkenyepo, bushe ulya sukusuku afumine kwi? Ibukisheni, mucalo mwaiswile inkalamo kabili ne mimbulu naba mumbwe, nefiswango ifyapusana pusana ifilya impaanga. Bushe palepele shani ukufuma mukulumpuluka apo aali? Kabili, nomba, palya pamulu wa lupili, apo apashali namenshi. Kabili alitoleleko na mabwe, ukushingulusha, ayakupangila icipailo. Bushe ulya sukusuku afumine kwi? Mwamona?

⁵³ Nomba tacaali cimonwa. Alipeye sukusuku; no mulopa epo wali. Finshi asosele? “Lesa teti afilwe ukuipelelela ilambo Umwine.”

⁵⁴ Nga *iwe* ukema shani ukufuma muli iyo ncinga ya balemana? Nga *uyo* umwana umulwele wa bulebe akapola shani, atemwa *iwe* mu ncinga ya balemana, *iwe* ukufuma muli ico, *iwe* no bwafya bwa mutima? Ubuli bonse ubwafya, “Lesa teti afilwe ukuibombela Umwine.”

55 Abraham alicetekele ici. Ici icikolwe calikalilile icacishinka ku bulayo. Kabili Alipele ubulayo, ubwa kuti, “Ulubuto lobe! Pantu naucetekela Icebo Candi, nangula ifintu fibe shani, ulubuto lobe lukapoka impongolo ya mulwani.”

56 Mulandu shi? Umulwani onse uwaisa, nge cakumwenako, ukupusana na Abraham, Abra-...Umulwani wa, “Uyu mwanakashi mukote. Ndi mukote. Fyonse *ifi*, nafimbi po.” Ena aikalilile fye uwacishinka kuli bulya bulayo.

57 Nomba, umuntu uwakwete cilya citetekelo, aali fye uwakusenda Icebo cakwa Lesa nangu ifintu fibipe shani. Nomba, nga teti ucite ico, ninshi tauli Lubuto lwakwa Abraham. Ico ecitetekelo Abraham akwete, Ulubuto lwakwe.

58 Ubulayo bakwa Abraham bwali ukuti “Ulubuto” lwakwe, nomba Ulubuto lwa bupyani bwakwe, na kabili, nga ifyo Nacimyeba pakubala. Na ici icikakatiko Apeelee kuli Abraham, cali cikakatiko ca bulayo. No Lubuto lwa bupyani, ukulingana na bena Efese 4:30, ati “ukukakatikwa na Mupashi wa Mushilo,” panuma yakwiminina ukweshiwa. Esheni ukutontonkanyapo.

59 Abengi batontonkanya ukuti balikwata Umupashi wa Mushilo. Abengi balaitunga ukukwata Mupashi wa Mushilo. Abengi kuti balanga ifishininkisho ne fishibilo. Nomba, nangu caba ifi, nga teti cikale ne Cebo ici, te Mupashi wa Mushilo. Mwamona?

60 Ilyo wacetekela Icebo conse, elyo winga kakatikwa panuma ya kweshiwa. Ilyo twacetekela ubulayo bonse mu Cebo, ninshi twakakatikwa no Mupashi, ku kushininkisha ubulayo. Ico eco, eco Abraham, enshila acitilemo. Elyo, kabili elyo fye, twingakwata insambu sha kupoka impongolo ya mulwani wesu. Teti ucite ico kano bala waaluka Ulubuto. Ibukisheni, mu Baibele...

61 Nalisosele pali ici, ku Houston atemwa kuncende imo, kulya ku...atemwa, Nde pilibula mu Dallas. *Ici shibilo*.

62 Mwamona, umu—umu Yuda alecilanga, mulya mu Israeli, ukutila mu Yuda ukupitila mukusembululwa. Nomba Lesa atiile, “Ilyo Namona umulopa! Kabili no mulopa ukaba kuli imwe nge cishibilo.”

63 Umweo uwali mu mulopa tekuti wise pali kapepa, pantu, kwena, cali mweo wa nama, cali fye cinshingwa icaleisa mu Mweo uwa cinecine. Elyo, ifya masambililo, umulopa uwine, walingile ukuba uwa kashika pa fiibi kabili napa minshi ya fiibi.

64 Uwabikwapo na hyssop, iyabafye kalimwafye nge cilimwa icili conse, icilelangisha ukuti taulingile ukukwata icicetekelo ica kulisha. Ufwilefye ukukwata cimo cine, icicetekelo wakwata, kwati nifilya mulisha motoka, ilyo muleisa ku chalici. Mwamona? Abantu abengi batontonkanya ukuti kufwile kwabako icintu cimo...Nomba, iyo, iyo, ico cilubo.

Cicetekelofye icinono eco ulingile ukukwata uku bikilako Umulopa. Muleumfwa Icebo, kabili no kucetekela Icebo, bikapo Ico, epela. Bulafye amankumba ukuli konse mu ba Pelishiti, eyali hyssop, utumankumba utunono utwalelimbuka mu milale ya fibumba ifyalemokauka, kabili ukushinguluka, ukutubika mu mulopa no kubikwa pa fibumba kabili na pa minshi.

⁶⁵ Kabili, ibukisheni, Nshilesakamana ubwingi bakosele mucipingano, ukufikapo kwa mu Yuda ukuilanga ukuba uwa sembululwa, ifyo umuntu aali umusuma, fyonse ifipingano tafyali ifikankala mpaka ici—ici shibilo cabapo palya. “Ilyo Nkamona umulopa,” weka fye.

⁶⁶ Nomba, Umulopa nomba, Icishibilo, te masambililo ya tubulungwa, amasambililo ya tubulungwa twa Mulopa wakwa Kristu, pantu Wasuumine imyaka amakana ayengi.

⁶⁷ Nomba, mwamona, apo u . . . calingile ukuba masambililo ya tubulungwa palya, ubumi bwa nama tabwali no kuba pa muntunse, pantu umulopa wa nama tawakwata umweo. Inama tashaishiba icisuma atemwa icibi. Muntunse ewa kwata umweo.

⁶⁸ Nomba, ne lintu Yesu, Umwana wakwa Lesa, uwafyelwe kuli nacisungu, asumishe Umulopa Wakwe, Umweo uwali muli ulya Mulopa wali ni Lesa Umwine. Baibele yatiile, “Twapusushiwa ku Mwewe, Umulopa wakwa Lesa.” Te mulopa wa mu Juda, te mulopa wa mwina Fyalo; lelo Umweo wakwa Lesa. Lesa ewalengele utu utubulungwa twa Mulopa, ukufyalwa kuli nacisungu. Taishibe umwaume nangu umo, talya . . . talyafumine kuli ena ilini.

⁶⁹ Ninjishiba abengi aba muli imwe mwe bantu kuti mwatemwa ukucetekela ukuti afumine mwilini. Ilini teti libepo ukwabula ifya kumfwa mu mubili, nomba finshi ifyo Lesa angacita? Mwamona?

⁷⁰ Ena alengele fyonse ilini na kabulungwa ka Mulopa, ico ecali ihema lyakwa Lesa, uwashila. “Nshakaleke Abashila Bandi ukumona ukubola.” Mwamona uko ilini lilefuma? “Kabili Nshakaleke umweo Wakwe ukuba mu mbo.” Umubili wakwe wali uwashila! Iye, imwe! Teti iwe, nga teti ucetekele ico, kuti waitwa shani ukuba umwina Kristu?

⁷¹ “Twapusushiwa no Mulopa wakwa Lesa.” Apo epaba icicetekelo candi. Te kwendela mu mulopa wakwa kasesema, atemwa ukwendela mu mulopa wa muntu uuli onse, atemwa kasambilisha, atemwa uwasambilila icipingo. Twendela mu Mulopa wakwa Lesa. Lesa eflyo asosele. Aishile aluka umuntunse. Aalwile imibele Yakwe. Aimike ihema Lyakwe kuno, pamo naifwe, no kuba nga umo pali baifwe. E Ndubulwila Wesu. Aishile aluka umuntu fye kuli ifwe, pantu eflyo ifunde lyali. Lesa aalwike umuntunse no kwikala pamo naifwe.

⁷² Lolekesheni ifyo, mukucita ici, Wena ukufuma kuli Ena, ni Lesa, Umupashi, kabili na ulya Mupashi waisa pa bacetekela.

Eicho, Umweo wali mu kuipela bu Lilambo, twaishibikilwa ku Mweo ulya wine.

⁷³ Nomba kuti bamona shani Umweo wakwa Lesa ukwenda pakati ka bantu, no Kuwita icisha sanguluka, libe Eca kwishibikilwako ce Lambo lyesu? “Uyo uwa cetekela muli Ine, imilimo iyo Ncita nao akacita.” Umweo Wakwe ukubwelela pe lam. . . ukufuma kwi Lambo, ilyo twalabika amaboko yesu pali Ico kabili no ku ilondolola fwe bene ukuba abafwa ku matontonkanyo yesu. Elyo nomba kuti twaleka shani ifilonganino ukututwala mu masambililo na fimbi po, no kutila twalicetekela Ici? Twalifwa kuli ifyo ifintu.

⁷⁴ Paulo atiile, “Takwaba nangu cimo pali ifi fintu icincusha,” pantu aalikatilile ku capwililika, Kristu. Kabili ica kucimfya conse ciba ica ikatilila ku capwililika, kabili ne capwililika candi caba Cebo. Na bonse abantu abashala, aba—aba fyalwa no Mupashi, icapwililika cabo Cebo cakwa Lesa. Naikatilila kuli Ico. Natambalike amaboko yandi pali Ici. Kabili Casendele incende yandi, kabili Nalisalapo ukuba ku lubali Lwakwe. Twalishiibe ukuti Alisalilepo Umwine ukuba kulubali lwesu. Ico eciletapo icicetekelo ica cishinka; tecicetekelo cobe we mwine, lelo icicetekelo Cakwe; icintu ico tekuti upindulule we mwine. Ena eupindulula. Nomba lolekesheni. Elyo, kabili elyo fye, ilyo. . . elintu ubulayo bupelwa kuli imwe.

⁷⁵ Nangu ama chalici yafule shani ayo wailundako, nangu imiku ifule shani iyo wabatishiwa; ubukupeme, akanseneme, inshila iili yonse mulefwaya ukucitilamo. Mpaka fye cilya Icikakatiko caba pali iwe, nga teifyo taukwete insambu shakuitunga ukuba uwaba pamo ne Lambo lyobe.

⁷⁶ Kabili Icikakatiko cakwa Lesa cinshi? Abena Efese 4:30, ilembo litila, “Mwilenga Umupashi wa Mushilo wakwa Lesa ubulanda, muli uyo mwakakatikilwe ukulola ku Bushiku bwa kulubuka kwenu.” Tekupitila mukupuputulwa uku no kubiye, lelo ukukakatikwa Umuyayaya mpaka muli bulya Bushiku wa lubulwilwamo.

⁷⁷ Kabili, ibukisheni, nga tawali mu matontonkanyo yakwa Lesa, tawakabale auba na Lesa. Ni banga baishiba ico Aali ni Kalubula? [Ulukuta lwatila, “Ameni.”—Ka.] Cisuma, kanshi, icili conse icalubulwa cifwile ukubwelela uko caponene. Eico nga Aisa mukutulubula, kuti twacita shani, twali pa nshita imo aba shalingile ukulubulwa, elyo twali bonse “abafyalilwa mu lubembu, mumampulu, ukwisa pesomde abasosa ubufi”? Cilangisha ukuti umwina Kristu uwacine aba kumonekela kwe tontonkanyo lyakwa Lesa, ilyo takulati kube isonde, atemwa ulutanda, atemwa umwela, atemwa icili conse. Ca Muyayaya, kabili Aishile mukutulubula ukutubweseshamo. Litontonkanyo lyakwa Lesa, lyaisihile soselwa mu cebo, lyaisalangishiwa kabili ku-. . . ukuletwa mwitontonkanyo Lyakwe.

78 Ndubulwila wa ku Mukonso! E mulandu Lesa Umwine alingile ukuba pamo naifwe, ku kulubula. Takwali nangu cimo icali no kucita ico. Malaika alifililwe ukukwanisha, tapaali nangu umo. Ena aishile ika panshi, aisa eshiwa nga filya tweshiwa, ku kwisa tulubula.

79 Lolekesheni nomba ulubuto lwa cifyalilwa lwakwa Abraham. Natubebete shimo imbuto sha cifyalilwa, kabili nokumona nga Lesa alasunga Icebo Cakwe ukupitila mu lubuto lwa cifyalilwa, uwali ni Isaki. Natubebete imbuto sha kucifyalilwa isha cetekele umwisulo onse uwa bulayo bwakwa Lesa abashakwete ne lipusho. Nomba ibukisheni, kwali amakana amakumi imiku ukutamusha na makana aba sembulwilwe na fimbipo, nangu cali ifyo tabali Ulubuto lwakwa Abraham. Cacine, “Uyo umu Yuda uwaba kunse ninshi te mu Yuda; uufwile ukuba umu Yuda ni mukati.” Baali, icina bwingi cabo, balifililwe, ukufilwa umupwilapo.

80 Moneni, mu matololo, batiile, “Ifwe...” Ubushiku bwa Cakucilila, atemwa pa kunwa pa kamfukumfuku, Uwashila Yohane 6. Bonse balesefya.

81 Yesu atiile, “Nine cilya Cilibwe icali mu matololo. Nine Mukate uufuma kuli Lesa, ukufuma ku Muulu, uwa kuti umuntu nga alyako tekuti afwe.”

82 Batiile, “Bashifwe balile manna mu matololo, pa myaka amakumi yane.”

Nao atiile, “Kabili baba, bonse fye, abafwa.”

83 *Ukufwa*, buleni ili shiwi no kulipitulukamo, moneni ifyo lipilibula, “Ukupatululwa Umuyayaya.” Libe, baali ulubuto lwakwa Abraham. *Imfwa* ipilibula “ukupatulwa, ukwipailila, ukonaula umupwilapo, ukwipailila.” Yesu atiile balifwile, bonse fye, libe baali aba Yuda abasembululwa.

84 Mwamona, mweba cibusa wandi, pa mulandu wakuti tu li ba Methodist, Baptist, Presbyterian, no kulomba ubwelelo panono, ne fyapalako nge fyo; ciwa acetekela fimo fine nga ifwe.

85 Nomba ufwile ukwishibikila pamo ne Ci. Lesa alingile Aci shininkisha kuli ici, ukupitila mu kukakatikwa kwa Mupashi wa Mushilo. Takuli ukutwishika Icebo!

86 Nga utiila, “Kwena, nomba, ico caliko kale,” ninshi pali icilubene.

87 Nga cali umuntu aisa alebutuka, elyo mwamweba ulubuuto lwacila balika, elyo abutukila mu bantu, no kutila, “Nataalika ici. Nataalika ici. Takwaba ifyo mulelanda ifya ulubuuto. Teti ncekelele ico?” Ninshi kwena paliko cimo icilubene noyo muntu. Kuti limbi alipena. Nga atalika ukuti myengelele iya kabilila kabili epela ubumi, ninshi paliba icalubana nankwe, muli bongobongo.

⁸⁸ Kabili umuntu nga amona Icebo cakwa Lesa, caletwa palwalala kuli ena, kabili no ku ciiluka, elyo aikupikila no kuisalila mu fishilano fya cilonganino cakwe, ninshi kuliko ifya lubana noyo muntu, ku mupashi. Fimo fya lilubana nankwe. Fimo ku mupashi nafilubana. Tekuti Acipokelele. “Impofu, kabili ukwabula ukwishiba,” aleya mu Kupingulwa, kabili Lesa eukaba Umupingushi.

⁸⁹ Lolekesheni ilyo baci—bacitile ici, na ishi imbuto nomba isha Cicetekele, moneni ifya citike. Natubebete fimo pafyacitike nomba, ulubuto lwakwa Abraham.

⁹⁰ Natubule abana ba ci Hebele, pantu balikele abacishinka kabili tabasuminishe imipepele ya fipasho. Balikene ukufukamina icipasho ico imfumu ya calo ya iminike. Capangile ukwiminako umuntu uwashila, nao, icipasho cakwa Daniel.

⁹¹ Icalangishe ukuti uluko lwa bena Fyalo lwaletelwe pesamba lya lubali ulwa bufi, ulwa mipepele ya cipasho ca muntu uwashila. Ciya fye munshila imo ine, ilintu abantu bapatikishiwa ukushinshimuna ifipasho fya bantu. Caishile ukupitila mu busokololo, ubwakwa Daniel ukwisa ilula Icebo, icalembete na malembo pa cibumba. Enshila yakwishilamo, kabili enshila ine iya kufuminamo, inshila imo ine, iya cipasho ca bena Fyalo.

⁹² Lolekesheni, balikene ukucita ici. Elyo cinshi bacitile? Baali lubuto lwakwa Abraham abaminine abacishinka pa Cebo, kabili balipokolwele impongola ya mulwani, iya mulilo. Baali kwanishe. Kwenya, Icebo cakwa Lesa cacishinka.

⁹³ Daniel, alyeseshe imipepele ya kwa Lesa umo uwacine. Alyeshiwe pali ico. Kabili na munshita ya kweshiwa, aiminine ubwesho. Kabili cinshi Lesa acitile, panuma yakuti ifintu fyamukosela, nga ifyo twinga sosa? Kabili tabaishibe ifya kucita. Baali no kumulisha ku nkalamo. Lelo Daniel aikele uwa cishinka ku bwesho, ukutiila kwaba Lesa umo uwacishinka, kabili alipokele impongolo ya mulwani. Lesa alisele akanwa ka nkalamo.

⁹⁴ Mose aikele uwacishinka ku Cebo icalaiwe, pa menso ya babufi abakuipashanya, Yamre na Yane, mu kweshiwa. Lolesheni, Lesa alimukumenye, mu kupulamo, no kumweba ukuya mukucita ifi fintu, ukulangisha ifi fishibilo, nacila cishibilo calingile ukukwata ishiwi. Mose alishile ya kulya, nabucishinka bonse ubo aishibe. Aishile posa inkonto, elyo yaishile alukila mu nsoka. Mwalishiba icacitike? Elyo kwaishile abakuipashanya kabili bacitile cimo cine.

⁹⁵ Nomba, Mose taishile nenuka, no kutila, “Cisuma, Ndesubila fyonse tafili bwino.” Aikele palya no kulolela pali Lesa. Aikele uwacishinka. Tacamusakamike impendwa abakupashanya baali, aikele uwacishinka. Kabili nelyo aikele uwacishinka ku kulashikwa kwakwe, ku kufunya balya bantu muncende ilya,

impongolo ya menshi yaishile munshila yakwe, Lesa alimulekele ukupoka, kabili aiswile impongolo ukupitila mu Ntumba ya Mulilo iyalemutungulula. Atwele abantu mu calo ca bulayo.

⁹⁶ Yoshua, naimbi intungulushi iya maka. Babili fye pa mpendwa... ebaingile mu calo ca bulayo, Yoshua na Kaleb. Baishile fika pa ncende iyaleitwa ati Kadeshi, iyali e pakati ke sonde pali ilya nshita, ica kutila ati ati yali cipuna ca bupingushi. Kabili, iye, baishile tuma inengu ikumi na babili ku kuya lengula icalo, kabili ikumi na babili balibwelele.

⁹⁷ Ikumi batile, “Iye, nincito iikulu. Tekuti tukwanishe. Kwena, kuli aba bantu, tulemoneka kwati tupaso ku lubali lwabo.”

⁹⁸ Nomba finshi Yoshua aacitile? Aatalalike abantu. Atiile, “Loleleni pa kashita akanono fye. Natukwatisha amaka ukucilapo, nangu tumoneke shani abacepesha ku mushinku, atemwa abanono mu mpendwa.” Cinshi aalecita? Aaleiminina uwacishinka pali bulya bulayo, “Namipela ici calo,” nomba mulekabila ukulwisha pa kucipoka.

⁹⁹ Bushe namucetekela ico, bamayo? Lesa aalimipela ubundapishi, nomba mufwile ukulwisha pa kubukwata. “Ponse apo amakasa yenu yakanyanta, Nkamipela ku kucikwata.” *Intampulo* cipilibula “ukupoka.” Cenu conse, ubulayo bonse bweni, lelo mufwile ukulwisha mpaka kumpela.

¹⁰⁰ Nomba, Yoshua aalishibe ifyo Lesa asosele. Aali lubuto lwakwa Abraham. Mwamona? Ena atiile, “Nalicetekela ukuti, ukutila Lesa aalitupele ici calo, kuti twakwanisha ukucipoka.” Kabili pa mulandu wakuti aaliminine ukweshiwa, ukupusanako ne bumba lyonse ilya bena Israele, yonse imitundu na bantu bonse balilosheshe kabili no kulila. Yoshua atiile, “Ikaleni shilili! Lesa aalipangile ubulayo.”

¹⁰¹ Nangu ukule shani, kabili nefya kotalikako nangu fibe shani, nangu bashinanga ba kucipatala balande shani, Lesa aalipele ubulayo. Cili kuli Lesa ukucita ico.

¹⁰² Cinshi aacitile? Ilyo atentemukile ku mumana wa Yordani, apokele impongolo. Ico eco ena—ena aacitile.

¹⁰³ Yeriko, yali isalilwa kwati ni fulwe mu cipanga. Cinshi aacitile? Aali pokele impongolo.

¹⁰⁴ No bushiku bumo ilintu abalwani bakwe baleesha ukumusenda, aishile poka impongolo ya mulwani ica kutila aishile eba akasuba ukwiminina. Na kasuba kali munakila, kabili takaendelepo pa nsa amakumi yabili na ine.

¹⁰⁵ Lesa aba uwacishinka ku bulayo Bwakwe, nangu cibe shani Alingile ukucicita; alingile awisha Umulu ilyo Talati aleke Icebo Cakwe ukucimfiwa. Taapangilepo ubulayo ubo tekuti Asunge. “Nine Shikulwinwe uundapa amalwele yonse. Nga cakuti babika indupi shabo pa balwele, bakondapwa.” Ameni. “Nga cakuti kuti wacetekela, ifintu fyonse fyaba ifya citwa.”

106 Yoshua alicetekele, nangu Lesa alishile iminika isonde ukwenda. Aliminike palya ukupitila Mumaka yamo, Amaka Yakwe umwine; ne sonde talyashingulwike panshita insa amakumi yabili na ine, mpaka Yoshua ailandwile abalwani bakwe. Aabulile impongolo. Icine cine, acitile ico. Lesa aba uwacishinka lyonse.

107 Kanshi nga nacikwata inshita iya kulanda pali ba kacimfya na bambipo, nomba Nashala fye na ma mineti ikumi limo. Moneni, bonse aba abasuma ba kacimfya, filya fine baali, kabili ifita fya citetekelo, bonse bafwilile pa mpongolo ya mfwa. Bonse balyonawilwe, palya pene pa mpongolo ya mfwa.

108 Elyo nomba kwaishile Ulubuto lwa ku Bufumu bwakwa Abraham. Bonse baali ulubuto lwa cifyalilwa, ukufuma kuli Isaki. Nomba elyo lwaishile Ulubuto lwa ku Bufumu bwakwa Abraham, uwali ni Kristu, Ulubuto lwakwa Abraham ulwa cicetekelo; ifyo tufwile ukuba, nomba lolekesheni fye no kumona nga cakuti efyo tuli atemwa iyoo. Ulubuto lwaku cifyalilwa epela elwali ica kupashanyako. Aba bonse abashala baishile ukupitila mu cifyalilwa, nomba Ena aishile ukupitila mu mwanakashi nacisungu. Mwamona, ico tacali ulubuto lwakwa Abraham, nakuba, uwali umu Yuda. Aishile ukupitila mu lubuto lwa citetekelo ulwa bulayo. Kabili, nakuba, tufwile ukuba abana Bakwe, ukupitila muli uyu Muntu.

109 Lolekesheni ifyo Aacitile. Ilyo Aali pano isonde, Aali cimfishe no kupoka impongolo shonse umulwani akwete; Ulubuto lwa Bufumu. Alaile ukupitila mu Cebo. Aali cimfishe. Aali tucimfisheko, impongolo ya malwele. Eco Aaishile mukucita. Ena, ibukisheni, mwe balwele, Aali cimfishe ilya mpongolo. Imwe tamulingile ukucimfya; Ena ewacimfishe. Abaume bambi bacimfishe impongolo shabo abene. Nomba imwe tamulingile ukucimfya; pantu yalicimfiwa kale. Aalicimfishe impongolo ya malwele. Kabili cinshi Aishile cita ilintu Acimfishe impongolo sha malwelele? Aatiile Akacita ico. . . Icili conse mwalomba pesonde, kabili icili conse mwakaka pesonde, Aka cikaka na mu Mulu, aali tupele infungulo sha mpongolo.

110 Aali cimfishe impongolo ya mesho, ukupitila mu Cebo. Kabili ne shi imfungulo shali, “Kana umulwani, kabili alafulumuka ukufuma kuli iwe.” Aali cimfishe fyonse; ukucimfya yonse amalwele.

111 Acimfishe imfwa, kabili Acimfishe imbo. Acimfishe imfwa ne mbo. Acimfishe ifyo bambi bafililwe ukucimfya, pantu bona lubuto lwa ku cifyalilwa. Ulu Lubuto lwa ku mupashi. Acimfishe impongolo ya cilindi, kabili no kwisa shikuka ubushiku bwalenga shitatu, ku kulungamikwa kwesu.

112 “Kabili apa nomba tuli abacila na pali ba kacimfya.” Tulepitamo fye mulya mwine, nge ca bupyani, “Ukucila pali ba

kacimfya.” Nomba tulebombela pa mulwani uwa cimfiwa kale. Amalwele yalictimfiwa. Imfwa yalictimfiwa. Imbo yalictimfiwa. Conse icintu calictimfiwa. Iye, imwe! Kanshi nga Nakwata umushinku imiku ibili ukucila ifyo naba, nomba limbi Ndomfwa bwino kusankanya imiku ibili. Tuletalikana no mulwani uwa cimfiwa kale.

113 Emulandu wine Paulo alesosela ati, ilyo balekuula icibumba, pa kuputula umutwe wakwe, aatile, “We mfwa we, ulubola lobe luli kwi? Nangisha apo ni nga tulumuka no kupunda. We cilindi, ukucimfya kobe kuli kwi, elyo uletontokanya ati kuti wabumba ine no kuntwala mulya? Nala kutwala ku cilindi uwo tatwasange nangu cimo mulya; kabili Naba muli Ena, Akambusha ubushiku bwakulekelesha.” Umulwani uwacimfiwa!

114 Ulubuto lwa ku Bufumu bwakwa Abraham! Nomba, ulubuto lwa ku cifyalilwa lwafililwe ukusonta kuli Cilya. Lelo Ulubuto lwa ku Bufumu kuti lwacimfya, lwali cimfya kale, pantu Alitutangilila no ku tucimfishako impongolo shonse. Ali nomba, papita imyaka amakana yabili, Eminina pakati kesu, Kacimfya mukalamba. Ena Tacimfishe fye amalwele. . . Acimfishe amalwele. Acimfishe amesho. Acimfishe umulwani onse. Acimfishe imfwa. Acimfishe imbo. Acimfishe icilindi, elyo no kubuka na kabili. Kabili panuma ya myaka amakana yabili, ali apa Naiminina pakati kesu, kano kasuba, ukuilangisha Umwine, Kacimfya mukalamba! Ameni. Acili pano, uwa mweo, ukushininkisha ubulayo Bwakwe, Ulubuto lwa ku Bufumu bwakwa Abraham! Iye, imwe! Kabili no mulwani aka. . .

115 “Akacimfya impongolo ya mulwani.” Kuli abo, Ulubuto, Eminine apa uwa mweo ukuishininkisha Umwine kuli bani? Shilya Imbutu isha lingilwe kalibela ishingana cimona. Aali cimfishe ico. Ni ani, panuma ya kweshiwa, kwa bulayo bwa Cebo, baali kakatikwe no Mupashi wa Mushilo, mu Mubili wakwa Kristu, kuli bena abashininkishiwa (finshi?) Abahebele 13:8 ifwile yaba ifyo fine. Bali kakatikwa mulya mwine ukupitila mu Mupashi wa Mushilo, ulya Umupashi wa Mushilo uwali ukupitila muli. . . Abraham aali cimwene kale; ukupitila mucicetekelo aali cicetekele. Kabili nomba tule Cipokelela, ukulolesha ku bulayo bwa fyo Asosele. Kabili Yohane 14:12 yalilengwa ukushininkishiwa muli shino nshiku sha kulekelesha, ukupitila muli Kacimfya uwabuuka, Umwine.

116 Te fyakukonka; lelo Umuntu, Kristu, Kacimfya. Tekutula ichalici lyandi, tekutula ichalici lya Baptist lyandi, atemwa ku Presbyterian kumwenu, Methodist, atemwa ba Pentecostal, te pali ifyo; lelo ukupitila muli Yesu Kristu. Ali uwa mweo ilelo. Aimine pali ico, pa mulandu wa kulungamikwa kwesu.

117 Kabili pa mulandu wa kuti Ali no mweo, Atille naifwe tukaba no mweo. “Umuntu takekalilile ku mukate weka, lelo kano pa Cebo conse,” te ciputulwa ca Cebo, “conse Icebo icifuma

mu kanwa kakwa Lesa.” “Nine Kushukuka no Mweo. Uyo onse uwa Ncetekela, nangu alifwa, lelo akaba no mweo. Uuli onse uuli no mweo kabili acetekela muli Ine takafwe. Bushe mulecetekela ici?” Buleni impongolo ya mulwani onse!

¹¹⁸ Kuti acinfya shani Bosworth, libe Lesa. . . Bosworth aali muli Kacimfya. Kabili emulandu wine atiile, “Akashita ka nsansa sana mu mweo wandi ni nomba line.” Uh-huh. Aalishibe ulya Kachimfya Mukalamba. Icishininkisho cakwe cashintilile Nankwe pamo. Iye, imwe! Nomba kuti twaimba:

Pakuba no mweo, Alintemenwe; pakufwa,
Alimpuswishe;
Pakushikwa, Asendele imembu shandi ukutali;
Mukubuuka, Aalinungamike ukwabula
amalipilo umuyayaya;
Bushiku bumo Akesa, We bushiku ubusuma!

¹¹⁹ Kuli abo abaleumfwa ukucimfiwa. Eddy Perronet, Ndecetekela ni ifyo fine, taleshitisha inyimbo shakwe isha ba Kristiani. Tapali nangu umu uwaleshifwaya. Taba shitemenwe. Iye, ukuba uwa cimfiwa, elyo uwa cetekela! Ubushiku bumo, Umupashi wa Mushilo waikile pali wene. Impongolo ya mulwani wakwe, iyalekanya ukupokelela ifyo alelemba! Umupashi wali mukumishe, elyo aisa inya akalembelo, Lesa aishile mulenga ukulemba ulwimbo lwa kubalilapo.

Bonse temweni amaka ye Shina lyakwa Yesu!
Lekeni Bamalaika bawe ubukupeme;
Leteni icilongwe ca bufumu kuno,
Kabili no ku Mufwika Shikulu wa bonse.

¹²⁰ Impofu Fanny Crosby, inshita imo ifi. Atiile, “Cipilibula nshi kuli iwe?” Bamo. . . Tashitisha ububeli bwakwe nga filya umwina Pentecost Elvis Presley aacitile, atemwa nga filya uwaku lukuta lwakwa Kristu Boone aacitile, atemwa nga filya Red Foley aacitile, ukushitisha ama talanta yabo mwi sonde; balikwete umulongo wa myotoka shaleitwa ama Kadilaki, kabili ne minta pendwa ya ma dollars, ama seleti ya golide. Lelo Fanny Crosby aikele uwa cishinka pa ncende yakwe. Aishile bilikisha:

Mwe katula, Mwincilila,
Nde mupapata;
Apo muleitaba Bambi,
Mwilancilila.
Nimwe Mweo no bufuke,
Nimwe cikuku,
Umbi panshi Nshimumwene?
Nangu mu Mulu?

¹²¹ Batiile, “Nomba nga uli mpofu cikaba shani ku Mulu?”
Uyu mwanakashi atiile, “Nangu cibe ifyo, Nkamwishiba.”
Atiile, “Nomba uka Mwishiba shani?”

Atiile, “Nkamwishiba.”

Atiile, “Bamuka Crosby, kuti bamupela imintapendwa ya ma dollars.”

Atiile, “Nshilefwaya imintapendwa ya ma dollars.”

122 “Ukamwishiba shani Ena?” Uyu mwanakashi atiile:

Nkamwishiba, Nkamwishiba.
Lyo nka Mumona ne wakulwa;
Nkamwishiba, Nkamwishiba.

123 “Nga teti Mumone Ena, Nkekata ifilonda fya misomali mu ndupi Shakwe.” Acimfishe impongolo ya mulwani wakwe. Ee.

124 Nga cakuti waba muli Kristu! Atiile, “Nga cakutila mwaikala muli Ine, ne Milimo Yandi yaikala muli imwe; ipusheni ni mfungulo nshi mulefwaya, ipusheni ni mpongolo nshi mulefwaya ukubuula; ipusheni ico mulekabila, kabili cikapelwa kuli imwe. Nga mwaikala muli Ine, kabili ne Cebo Candi caikala muli imwe, kuti mwabuula impongolo ya mulwani onse uwaisa kuli imwe.” Muli Lubuto lwa ku bufumu bwakwa Abraham.

125 Musango nshi uwa mpongolo iili ku ntanshi yenu? Nga cakuti bulwele, namukwatisha amaka ukucila kacimfya pali ici. Elyo nombamba tungatiila, imbeni ulu ulwimbo ulwa bukata:

Ubulayo bonse mwi Buuku bwandi,
Ibula lyonse, ivesi lyonse...kabili ukwa
Bulesa,
Nde cetekela mu citemwiko Cakwe ica Bulesa,
Pantu ubulayo bonse mwi Buuku bwandi.

126 Tuli nombamba abacila kacimfya, kabili no Lubuto lwakwa Abraham lukapoka impongolo ya mulwani! Ilyo batila ifi Fintu teti ficitike, ilyo balefwaya Ukuciita ati ciwa, atemwa Beelsebuli, nangu ifyaibelako, Lesa ali uwa shininkisha ukucimfya impongolo yonse no kupoka umulwani.

Natupepe.

127 Shikulu, lekeni Ulubuto lwakwa Abranham...Ninjishiba bala Cimana, Shikulu. Nga ici Cebo kuti capona shani ukwabula uku kumanya ulya Umushili? Napepa ukuti beluke nombamba. Lekeni umuntu onse uuleisa mu mulongo wakupepelelwa abe uwa undapwa.

128 Shikulu, nga kuli bamo muno, abashilati bapange ukuyebelela, abashaikala palwalala kabili ukwikalilako Kristu, babe abaitanyanya ukukana yonse amasambililo no kutalala, ukwabula ukufikapo, ifintu ifyafwa ifya bafunya kuli Imwe. Kabili lekeni beminine nombamba, kabili no kutila, “Nalamupokelela nga Umupusushi wandi.” Elyo Mukabemininako pali bulya Bushiku.

¹²⁹ Ilyo tukontamike imitwe yesu, nga kuti kwaba abali bonse abanga temwa ukwimaninako pa kashita fye akanono, mwipepo, mutiile, “Ndefwaya uku Mwimininako nomba, pakuti Akanjiminineko bulya Bushiku, mu Cinso Cakwe ica Bulesa.” Namilomba, kabili no ku mipela ishuko lya kuti ishina lyenu linga bikwa mwi Buuku lya Mweo, nga kuti mwaiminina. Nshilemipusha ukuilunda ku chalici iili yonse. Ndemilomba ukuti ukuti mwise kuli Kristu, nga muli muno elyo Tamwamwishiba.

¹³⁰ Lesa amipaale, we mwana mwaume. Bushe kuliko naumbi, uuletiila, “Ine—Ine ndefwaya ukwiminina nomba.” Lesa akupaale, we mwanakashi. Lesa akupaale, we nkashi yandi. “Ndefwaya. . .” Lesa akupaale. Lesa akupaale. “Nabuula ulutampulo, kano kasuba.” Aba abantu abasuma, abaume nabanakashi, nabeminina, “Nalabuula ulutampulo, kano kasuba.”

¹³¹ Kabili nabulya bushiku ilyo bashinganga ba kucipatala batiila, “Kwena, ubonaushi; umulopa wakwe ulesuma, imfwa ili pali uyu umwaume, atemwa umwanakashi.” Atemwa, akacelo kamo, ukebukisha ukwiminina kobe. Imininako Ena nomba.

¹³² “Nga Wambela insoni pa bantu, Nkakubela insoni pa cinso Cakwa Tata kabili na Bamalaika aba mushilo. Nomba nga cakuti wa Nandilako ku bantu, ena Naine eo nkalandilako Kuli Tata kabili naba Malaika aba mushilo.”

¹³³ Lesa amipaale, mwe nkashi yandi. Bushe kuliko naumbi pa mulu ku numa kulya? Nomba line, ilyo tulelelela. Nabambipo, abengi bali mufipuna? Cisuma. Ndekusendela pa cebo cobe, we cibusa.

¹³⁴ Nga cakuti Icebo caponena pa Mushili uwa mufundo, kwati ni ulya umwanakashi pa cishima, ena—ena alilwike. Balimwiminineko ku Mulu, ukufuma ku mufu- . . . ilyo umufula we sonde taulabikwa. Ilyo lulya Ulubuuto lwa sanike Cilya, uyu mwanakashi alilwike Cilya.

¹³⁵ Lesa akupaale, munyina wandi. Ilya e mpalume. . . Lesa akupaale, munyina wandi. Limbi kuti walicitapo fimo ifintu mu mweo obe; ulebomba ne cintu icikalamba sana ico ushabala aucitapo, nomba, imininako Kristu.

¹³⁶ Mwe Shifwe wa mu Mulu, ulubuto naluponena pa mushili umo ifi, kano kasuba. Tulemona Ubumi buleima. Abaume na banakashi ukwiminina pa makasa yabo, kabili ne linso ilimona fyonse ilya kwa Lesa, Uubapo lyonse, uumona fyonse, uwa maka yonse lile bamona. Benu, Tata. Nabapela kuli Imwe nomba, nga ifikombe.

¹³⁷ Lengeni ica kukumanya cabo ica kwiminina kwabo palya, panuma yakwishiba ico bacitile, pakwishiba ifyo ici cipilibula, pakuti bangeminina ukubula ulutampulo lwabo nabanono abasuulwa bakwa Shikulu. Lengeni bekalilile ukwiminina muli

bu cishinka mpaka Ubushiku bakeminina mu Cinso Cenu, elyo kalya aka Lishiwi akasuma kakatiila, “Ee, ubushiku bumo mu Baton Rouge, atemwa akacende akanono aketwa Denham Springs, aliminineko Ine, Tata, nomba Nde mwimininako uyu umwaume, atemwa umwanakashi.” Suminisheni ici, Sikulu. Benu, mwi Shina lya kwa Yesu. Amen.

Lesu amipaale, pakwiminina kwenu. Lesu lyonse . . .

¹³⁸ Nomba ncutileniko icintu cimo na kabili. Fwayeni, nga cakuti muli mupepi no kwaba aba ba kakumba, moneniko bamo, landeni nabo. Nga cakuti tamulati mu batishiwe, mu lubatisho lwa bwina Kristu, citeni ico. Kabiyeni no kuba pamo naba cetekela nomba, aba cetekela ifya cine, te baipanga ukucetekela; aba cetekela ifya cine.

Ilyo tucili tulepepa, natupepelele utu ututambala.

¹³⁹ Shifwe wa mu Mulu, utu ututambala twalasendwa nomba; uko, Nshishibe. Limbi ni batata abakote impofu abekele ku ncende iikalilamo amenshi ifi, balelolela akatambala ukufika; akanya akanono na kalala mu busanshi mu cipatala; umufyashi umwanakashi naiminina, mukupupumina, alelolela ukubwela kwa katambala. Shifwe wa mu Mulu, Napepa ukuti Imwe muye nato. Kabili ne cishibilo ca Kubapo Kwenu ilelo, kabili ne citetekelo muli Imwe nefyo twashimikila Icebo Cenu, lekeni icicetekelo icali muli Abraham, icicetekelo icaletelwepo kabili icapelwe kuli ifwe na Yesu Kristu, lekeni ciye no tu ututambala kabili no kundapa onse uwo twabikwapo. Twatusalanganya, Mwishina lya kwa Yesu. Amen.

¹⁴⁰ Nomba panono fye, ilyo tatulaita ukupepelelwa kwa mu mulongo. Lesu uwa maka umupwilapo kabili uwa maka, uwakulisha Ena, uwakwana muli fyonse Ena . . . Mukwai, mwe fibusa, Na—Na latendeka ukupepelela abalwele, kabili Na . . . Limbi, ilyo twaikila panshi, Ine—Ine kuti limbi nshisoselepo icili conse pali iwe; bamo imwe limbi mwalaya ilyo tailafika inshita. Nangu ube shani, nga cakutila tawaciminina, akashita akapita, kabili tawaciba uwashininkisha . . .

¹⁴¹ Nga cakuti niwe membala wa chalici, ico cintu icisuma, nomba ico tacifikilepo ubusuma. Momeni, kateeka umulumendo aali ni membala wa chalici. Mwamona? Aipwishe Yesu ifyo anga cita pakukwata Umweo wa Muyayaya. Ta cipokelele Ena. Aishile fumapo no kuya. We cintu ica buwelewele we ico ulya mulumendo acitile. Tekwasha ukubula iyi incende. Muleibukisha umuku wa kulekelesha aishibikilwepo? Panuma ya kashita akanono, aalilunduluka. Aalwike uwa fyuma. Aishile kwatako incende imo ifi mpaka amatala yakwe ya poleka. Nomba twasanga ukwishibikwa kwa kwe ukwa kulekelesha, mu mbo, ifimbili mbili filemulungulusha. Wikesha, wikesha ukuleka ici cikacitike kuli iwe. Sumina Kristu.

142 Imwe mwe bantu abaice, imwe mwe bakashana, mwe balumendo, palya pene fye epa kupilibula umweo obe, mukwai citeni ico. Ngumfweni, nga—nga munyina wenu, uyo uwa mitemwa. Mbelele pano pa mulandu wa kuti Nalitemwa. Nalitemwa Lesa, kabili naimwe Nalitemwa, kabili tekuti Ntemwe Lesa nga cakuti Nshitemenwe imwe.

143 Kuti natemwa sana, nga cakuti namukwata amashiwi yakulanda, kuti mwalandila ukupitila mu mwana wandi umwaume uyo ali apo, atemwa umo pa bana bandi. Leken i fye. . . Na, Na laya ukwabula ici. Umufyashi onse akacita cilya; efyo na Lesa akacita. Mwamona? Temweni abantu Bakwe. Temwaneni uyu no mubiye.

144 Kuti mwatiila, “Nomba cinshi ubakalipilila?” Icitemwiko ca cishinka cila lungamika.

145 Nga cakuti umwana obe naikala mu musebo; watiila, “Cisuma, uyo wikele apo umwana wandi. Taufwile ukucita ico, nomba nshilefwaya ukucena imyumfwile ya kwe ngo mwaice.” Ninshi tawamutemwa. Pantu palya alaipaiwa. Nga walimutemwa, kuti wa musenda no ku mulopolamo. Ukamulenga ukunakila iwe.

146 Efyo Lesa acita. Icitemwiko cilalungamika, kabili ico ecitemwiko ca cine.

147 Nga cakuti kashimikila aiminina no kuleka imwe mwe banakashi ukuputula umushishi, kabili no kula penta na fimbipo, kabili talemilungamika, ninshi tapali icitemwiko cacine apo; kabili tekuti ashininkishe. Kabili no kuleka imwe mwe baume ukupa imiku itatu atemwa ine, kabili na fyonse ifi fintu, kabili no kufisuminisha, ninshi tamuli ukutemwa ukwa cine cine. Amileka mwailunda ku chalici, kabili no ku mipampansha panuma, no kuminakilisha na masambilisho, lyena, “Eco mufwile fye ukucita, kuilunda mu chalici iya mushilo,” ninshi tapali ukutemwa palya. Atemwa, limbi, uyu muntu aliluba umupwilapo, pa lwakwe, alafilwa ukumona.

148 Ukutemwa kwa cine kula lungamika, kabili no ku kubwesha ku Cebo cakwa Lesa.

149 Moneni pali Yesu, musango nshi, ifyo Ena aalandile, pantu Ena aali batemenwe, ukutemwa kwa kuti Ena afwile mucifulo cabo, ilintu bena baetila Mulopa Wakwe ube pali ifwe.

150 Nomba lekeni Umupashi wa Mushilo uukalamba. . . Ndefwaya ukulolela pa kashita fye akanono. Ndelolela mpaka ukusubwa kwa Mupashi wa Mushilo ukwisa pali ine, ilyo tatulati tutendeke. Nacilashimikila. Namitotela, pa kunakila kwenu.

151 Nomba, bonse bali apa, apali ponse apo muli, ukuli konse mu ciculwa, pepeni pa kashita fye akanono, no kutila, “Shikulu Yesu, ngafweni! Ngafweni! Leken nkumye kwi laya Lyenu.” Yesu atiile, namwishiba, ilintu umwanakashi akumishe kwi laya

Lyakwe, Ena tacumfwile, ku mubili, nomba Alipilibwike kabili no kumwishiba uyu umwanakashi no kwishiba ifyo aacitile. Ni Yesu umu wine nakano kasuba, shimapepo Mukalamba kuti twamukumya ne mibele yesu iya bulwele bwesu.

¹⁵² Bushe namucetekela, bonse imwe nomba, ukutila cacine, ukutila Lesa uwapangile ubu ubulayo, na kabili (lekeni Acilangishe) ukutila tuleikalila munshiku sha Sodom? Ni banga abacetekele ico, muno mucikulwa imyeniko amaboko.

¹⁵³ Tuleikala, nga filya caali, mu Sodom. Imibele yonse naikoweshiwa, imibele ya mwi sonde, fyonse fye, imibele ya lukuta, mu fikansa fya buteko. Takuli nangu cimo. Ifikansa fya buteko nafibola. Imibele, konse fye, ababuteko bwa kupatikisha, fyonse ifi fyalibola. Ulukuta nalwaluka cimo cine. Indupwa nashaluka cimo cine. Kubola fye, Sodom!

¹⁵⁴ Kanshi, ibukisheni, Lesa alikwata ico kuntanshi yenu, kanshi ibukisheni Atille aka Imininako Umwine mu mubili, kabili akacita nga filya Acitile ilyo Sodom tailafika, ilyo Umwana wa bulayo talati afyalwe. Atumine umu uwakwisa sobela ukwisa kwa ulya Mwana wa bulayo, nga filya Acitile mu kubalilapo, ico cali no kuleta ubulondoloshi; kabili Atille, “Ilyo Umwana wa muntu aisa sokololwa.”

¹⁵⁵ Ine nshamwishiba. Cisuma, Bankashi Thompson, ubo ubwafya bwa banamayo no kushupikwa, namucetekela ukuti Lesa kuti amundapa? Bushe kuti mwa cetekela ico? Bushe mwala cetekela? Bankashi, Bankashi Thomas, namucetekela ukuti Ena alamundapa? Imyeniko amaboko yenu, kanshi.

¹⁵⁶ Kuliko umwanakashi uwikelefye kulya kwine kunuma yenu. Alepepa. Alikwata ubulwele bwa cifimba.

¹⁵⁷ Umu uwikele uku konkana fye nankwe, akwete ubwafya bwa mu mala, alepepa nao. Walacipusa, taulelolekesha. Tawikala kuno. Wikala ku Mississippi. Nimwe Abalume na Bakashi ba Stringer. Nga cakuti mwa cetekela no mutima wenu onse, Yesu Kristu alamiposha. Nga cakuti mwa cicetekela. Bushe mulecetekela? Kanshi pokeleleni. Cawama. Imyeniko amaboko yenu pakuti abantu bamone ukuti nimwe.

¹⁵⁸ Nshaishiba aba abantu. Nshabala mbamonapo, mu mweo wandi. Mufwile mwa cetekela, mwe fibusa. Aleisokolola Umwine. Bushe namucetekela ico, no mutima wenu onse? [Ulukuta lwatila, “Ameni.”—Ka.]

¹⁵⁹ Cinshi mwacipukunisha umutwe wenu, mukwai, kabili no kundolesha muli ulya musango? Eya, mukwai. Pantu mwalicitapo ico, nala landa naimwe mu kashita fye akanono. Muli bakalamba aba myaka iyingi abekele apa pene, no kundolesha. Bacindolesha, nabucishinka bonse. Baci cetekela. Mulepepelako umuntu umu uukwete ubulwele bwa stroke. Nomba—nomba icintu icikalamba mulepepelapo, mulekabila, mulefwaya ulubatisho lwa Mupashi wa Mushilo. Ico cacine.

Uh-huh. Ico cacine. Nga kuti wacetekela! We mwanakashi, ulekabila incito. Napali ico, pakuti ushininkishe ukuti Nine kasesema wakwa Lesa, atemwa umubomfi, balikubombelapo kucipatala imiku ibili. Calikulenga ukuba uwacepelwa amaka. Umusango onse uwa mibele, ubwafya bwa ku mupashi. Ndefwaya ukumweba ukuti nafipwa. Icitetekelo cenu naci myundapa.

¹⁶⁰ [Tapali malembo pali aka kaputulwa—Ka.]...uwikele mupepi naiwe palya. Alepepa. Lolesha kuno. Ena acikumfwa, kabili waci Mukumya. Ine nshakwishiba, lelo Ena alikwishiba. Nalakweba ico ulepepelapo. Bushe naucetekela no mutima obe onse? Walikwata ubwafya ne ndusha, ulepepa. Bushe naucetekela ukuti Lesa alakundapa no kukulenga ukuba umumi? Nimwebo Abakashi baba Smith. Ico cacine. Imyeniko ukuboko kwenu.

¹⁶¹ Mwamona, Aleisokolola Umwine. Ni cinshi ico? Lubuto lwa kwa Abraham, icitetekelo Abraham akwete, Shikuku Yesu Kristu ukuba pakati kesu, ukushininkisha Icebo Cakwe, ne fishibilo filekonka.

¹⁶² Ni bani, ni tunga utupepala twashala utwakupepelela, imyeni amaboko yenu, namukwata akapepa? Iye, kuti cawama twatendeka ukupepelela aba mu mulongo.

¹⁶³ Mwamona, mwailuka teifyo fine? Nomba ulya mupashi tekweba fye ati...Taundapa iyoo. Ico cilangisha fye ukuti epo Ali pakati kesu. Ba kakumba benu bakwata fye insambu shimo shine isha kupepelela abalwele. Tebena abacita cilya; awe mukwai, tebo nakalya. Nomba bena—lelo bakwata fye insambu shimo shine, “Ifi ifishibilo fikakonka aba cetekela.”

¹⁶⁴ Nomba ndefwaya ba kakumba ifibusa fyandi bese kuno. (Bushe cili fye bwino, injitileniko ukufuma mwi bumba...?. . .)

¹⁶⁵ Ni banga ba kakumba muno aba cetekele no mutima onse, ba kapyunga muno mukati, namu cetetekela? Kwena, natotela. Ndeipusha nga kuti mwamininako? Iseni kuno, iminineni naine pa kashita fye akanono, kuno kwine tuli, pepeleniko abalwele. Iseni kuno kwine mupepi. Nomba mumone uko ubundapishi bulecitika, mumone ifilecitika.

¹⁶⁶ Ndefwaya imwe ukwisa, mupange imi—imilongo ibili kuno kwine. Nalaisa uko kwine mukashita akanono, mukupepelela abalwele. Ndefwaya ba kakumba abacetekela abalefwaya ukuilangisha abene ukuba aba cetekela. Ukuti, mwali cetekela, ukuti ukwisa kwenu kuno, mulekala umweo uwa shila, uwa buuta. Ibukisheni, lolesheni kuno no kumona ifilefuma, ukwimininako Imbila nsuma yakwa Kristu!

¹⁶⁷ Munyina Blair, Ninjishiba uli palya, iwe atemwa Munyina Pat. Pangeni imilongo ibili filya mucita lyonse, nga mwalakwanisha, iwe na Munyina Pat.

168 Ba kakumba aba cetekela abalaisa cetekeleni! Nomba, lolesheni, nga cakuti Lesa aisa Ilangisha ukupitila mu Cebo Cakwe, ne Cebo Cakwe, ni banga abaishiba ukuti Baibele, Yesu alisosele ici, “Ifi ifishibilo fikakonka aba cetekela. Nga cakuti ba tambalilka indupi shabo pa balwele, bakondapwa?” Ba kakumba, mwishile kuno ukuilangisha ukuti mwalicetekela. Teifyo fine? Imwe mwalicetekela (teifyo fine?), nga teifyo tekuti mwiminine apa. Nomba Yesu atiile shani? “Ifi ifishibilo fikakonka aba cetekela.” Naine wine ndi uwa cetekela pamo naimwe.

169 Naisa nomba uko. Aba bantu besu, kabili ifwe tuli ba kacema pali uyu umukuni. Ndeisa nomba mu kutambalika isumbu lyandi naimwe, ukubika amaboko yandi na yenu pamo. Kabili ne lintu aba bantu bakulaisa, nga namukwatako icili conse ica kutwishika mu mano yenu, cifunyenimo nomba line; pakutila ilintu aba abantu baleisa, elyo bonse baleisa, kabili twalabikapo indupi shesu, balaundapwa. Bushe mwalacetekela no mutima wenu onse nomba, bonse fye? [Bakapyunga batiila, “Ameni.”—Ka.]

170 Nibanga muno abalatendeka ukupepelako abanabo ilyo baleisa, imyeniko amaboko, “Nakulabapepelako.”

171 Ibukisheni, kuti limbi ni ba wiso, banoko, umwana obe umwanakashi atemwa umwaume, nkashi yobe atemwa munonko. Nga cakuti te cobe, ninshi ca muntu umbi, uwalaisa mukupepelelwa mu mulongo. Kabili nga cakutila caali niba lupwa lobe, elyo ninshi balefwa na cancer, atemwa amalwele ayabi, tekuti mutemwe abantu baba abaikatwa sana ubulanda? Icine cine, kuti mwatemwa baikatwa ubulanda.

172 Nomba, Nincetekela, ukuti mwala. . . Nomba aba muli *uyu* mulongo, pakati ka fipuna, iminineni na kabili *lulya* lubali, na kali pepala ka ku pepelelwapo. Iminineni lulya lubali, bonse abali ku lubali lwa ku kulyo. Nomba, inshila, ikaleni ku lubali lwa ku kuso; naba sankana sana, mwamona, kabili tamwishibe nefyo, ifyo tulecita. Cisuma, abali muli *ici* ciputulwa, iminineni *uku* lubali. Nomba, abo bonse abali ku ciputulwa ca ku kulyo, iseni uku lubali, pantu mwalaisa tentemukila kulya, pilibukeni.

173 Elyo mwakula enda shani, bakulaenda shani ukufuma panse, Munyina Borders? Ukupitila pa mwinshi uwa kufumina mumbali, ukwisa shinguluka kabili no kwisa ingila mu cikulwa na kabili.

174 Eico, ilintu *ulu* lubali balaitwa, mukashita fye akanono, kabili baleisa iminina. Kanshi natumone nomba ifyo. . . Cisuma abo abali muli *ici* ciputulwa, pilibukileni kuli ulu lubali. Ikateni tuma pepala twenu utwakupepelelwapo, iseni uku lubali. Elyo imwe mwebali pa muputule wa pa mulu, tampeni ukuya mubakumanye pa mpela ya uyu mulongo kulya. Nomba aba ku

lubali lwa kukuso, konkanyenipo ukuya ku lubali lwa kukuso. Elyo kabili, mwamona, mupange umulongo wenu kabili no kuya *lulya* lubali; pilibukeni, pilibukeni *ifi* lubali. Mwamona? Elyo mwalakonka umulongo ukushinguluka, muli iyo inshila tatwasankane nakalya.

¹⁷⁵ Kabili nomba imwe mwebali pa muputule wa pamulu, iseni fye pa kati ka fipuna ifyo fine, kabili konkenimo ifyo fine ilyo abanenu baleisa.

¹⁷⁶ Nomba, nomba tendekeni ukwenda ukubwekela kunuma, bonse fye, akwendeni ukubwekela kunuma mpaka mukumanye uyu umulongo *apa* pene lubali. Iseni fye, ifi lubali *apa*, mutendeke ukwisa elyo mwise muli uyu mulongo *apa*.

¹⁷⁷ Iye, cinshi cinga citika nomba line! Cinshi cinga citika! Iyi yalaba ninshita apo icintu cimo cilingile ukucitika. Cisuma.

¹⁷⁸ Nomba, cawama ico, kabiyeni ifi fine *ilya* nshila, no kuya muli ulya mulongo, nga filya. Kabiyeni mupite pakati kafipuna. Efyo cifwile caba ifi nomba.

¹⁷⁹ Kabili nomba ilyo mwiminine, bonse abantu pa makasa yabo, twalapeela ipepo. Elyo ulu ulukuta lwala pepa pamo na ine, ukuti mupole. Kwatani fye ici cetekelo nomba. Kabili mwi. . .

¹⁸⁰ Iseni ifyo fine, konse kunuma uko, no kwisa ilunda mu mulongo uuli kulya kunuma. Iseni fye ifi lubali, pangeni umulongo uukalamba umo. Iseni ifi fine *ilya* nshila, no ku panga umulongo umo. Ifi fine.

¹⁸¹ Bonse beni mumapepo. Beni mu cicetekelo icine cine nomba. Mwilolesha pe bumba nomba. Ibukisheni, tuli aba—tuli aba shingulukwa no Kubapo kwa kwa Yesu Kristu, cili kuli ifwe ukucindika ico Acita mukati kesu, ukupitila mukukwata icicetekelo mu Cebo Cakwe.

¹⁸² Ico cawama. Nomba calaba fye bwino. Ndemona kwati uyo umulongo uleenda bwino sana.

¹⁸³ Nomba ifi fine bonse beminine, Ndefwaya abantu bonse nomba, mucikulwa, ukukontamika imitwe yenu.

¹⁸⁴ Shikulu Yesu, cili fye mupepi no kucitika. Ukusala kulingile kwa citika nomba line. Bushe natucetekela ukuti Muli pano? Bushe twali Mitemwa? Bushe natukwata icicetekelo, Shikulu, ica fikapo ukulola pafyo twalalombelapo? Aba abantu baleilangisha abene ukupitila mu kwiminina. Shikulu, ciiba apafye. Suminisheni ukucitika, Shikulu, ukutila bapite apa, cila muntu balepita kwati balepita pesamba lya kwa Kristu, pantu natwishiba ukuti Ali pano. Twapepa ukuti bapokelele ubundapishi bwabo. Ndi uwashininkisha ukuti na pa milungu ne milungu ku ntanshi, bakalaisa kuli ba kakumba babo, abanakashi abakwete ubwafya bwa banamayo, amafya ya mumala, abaume no bwafya bwa bufyashi, umusango once

uwa mafya, yalapwa, ukutila, “Namwishiba, icintu caishile pwa fye,” pantu bali mu Cinsu Cenu. Lekeneni bese nomba kabili—kabili tinteni ici ico Mwafwililepo. Ni Mbuto sha kwa Abraham, elyo Mwali bacimfishako. Lekeneni bese bapoke ico Mwabapela.

¹⁸⁵ Elyo, Satana, nausebana sana uno mulungu, mpaka wafika apa kwishiba ukuti uli cintu ica cimfiwa. Yesu Kristu akucimfisha pa Calvary. Aishile buuka na pa bushiku bwalenga shitatu, ku kulungamikwa kwesu, kabili Naiminina pakati kesu nomba. Ne cicetekelo cesu cilelolesha kuli Ena, kabili ukufuma kuli iwe na fyonse ifyo wacita. Leka aba bantu, mwi Shina lya kwa Yesu Kristu.

¹⁸⁶ [Munyina Branham na ba kapyunga bambi batambalika indupi shabo pa balwele elyo no kubapepelela umo umo mu mulongo wa kupepelelwamo. Tapali mashiwi pa kaputulwa ka tepu—Ka.]...?...

¹⁸⁷ Twacita filya fine Kasambilisha atwebele ukucita. Ni banga muno abaciya mu mulongo ulya, no kucetekela ukuti mwalapola, imyeniko amaboko yenu. Naine nalaisanshako kuli imwe.

¹⁸⁸ Ifyo tulecita kulya, mukulekelesha, nge bumba lyaba kapyunga kulya; abengi baalilwala, Nacishiba ici, nomba baleesha ukubika capamo amaka yabo ukuleta ulukuta mukati, nangu bese mukati atemwa iyo. Aba bacemi ba cishinka. Kabili no Mupashi wa Mushilo wacilanda kuli ine, “Bepushe ukwikatana amaboko capamo.” Twacikaka imitima yesu na masumbu capamo, kabili na mapepo yesu, capamo.

¹⁸⁹ Mwe Yesu, balengeni ukupola, nabo bene. No kubalenga ukuba abacemi abakosa, abakosa mu Cebo cakwa Shikulu.

¹⁹⁰ Lekeneni Lesa, mwe bamunyanane, lekeneni Amipele uku kabila kwa mitima yenu. Lekeneni mwinga Mupyungila inshiku shonse, elyo kwateni amaka ya kwa Lesa mu myeo yenu, ku kupyungila kwi bumba lya bantu aba abasuma. Lekeneni Yesu Kristu, Uwaba naifwe, kabili aaba naimwe lyonse, lekeneni Ailenge Umwine ukuba umukankala kuli imwe ukucila ifyo Aali kunuma.

¹⁹¹ Imwe mwe bantu, bamo imwe mwalilemana, teti limbi mumone ubupusano pali kano kashita, teti limbi mumone ubupusano. Moneni ifyo Abraham aacitile. Mwiesha ukupangapo ubupusano nangu cibe shani; ico teco mulefwaya. Tamufwile ukulolesha pa fishibilo. Lolesheni pafyo Aasosele. Nga mwatila, “Ncili ndeumfwa ubukali,” ico tacili icikankala. Namucita ico Lesa atiile mucite. Mwamona, mwiesha ukulolesha pali ico. Lolesheni pafyo Aasosele. Lesa atiile cali ifyo fine! Ni ncicetekela. Nga imwe? [Ulukuta lwatiila, “Ameni.”—Ka.] No mutima wandi once, Ni ncicetekela.

¹⁹² Shikulu Lesa amupaale mpaka Nkamimone na kabili. Ipepo lyandi lya pali imwe; ubushiku bwifitisha, imfula ilokesha. Nkalamipepelako. Naimwe mukalempepelako. Mpaka tukamonane na kabili, Lesa amipaale. Nomba ba munyina ba kakumba, mwamona.



UKUPOKA IMPONGOLO YA MULWANI PANUMA YA KWESHIWA BEM64-0322
(Possessing The Gate Of The Enemy After Trial)

Iyi Mbila na Munyina William Marrion Branham yaletelwe intendekelo mu Cingeleshi pa mulungu akasuba, Kutumpu 22, 1964, pa Sukulu Likalamba ilya Denham Springs mu Denham Springs, Louisiana, U.S.A., yafumishiwa muli tape iyambulwa kabili yalilembwa ukwabula ukulundamo mu Cingeleshi. Uku ukwilula kwa mu Cibemba kwa lembelwe no kupelwa na ba Voice Of God Recordings.

BEMBA

©2017 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Icishibisho ukufuma ku mwine kalemba

Insambu shonse tashisuminishiwe. Ili buku kuti lya lembwa pali pulinta yapa ng'anda ku kubomfya kwa muntu pa lwakwe nangu ukupela, ukwabula amalipilo, nge cipe caku sabankanya Imbila nsuma iya kwa Yesu Kristu. Ili buku tekuti lishitishiwe, ukulembululwamo ayengi, ukubikwa pa mwela, ukusungila muli ba mashini, ukwalula mu ndimi shimbi, nangu ukuli bomfya ku kulomba indalama ukwabula insambu shalembwa na ba Voice Of God Recordings®.

Nga mulefwaya ukwishibilapo nafimbi nangu ukufwaya na fimbi ifyabapo, twalomba tumeni kuli ba:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org